



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ : ២០ រដ្ឋាភិបាល . បក

អនុក្រឹត្យ

ស្តីពីការបង្កើតកំពង់ផែស្វយ័តក្រុងព្រះសីហនុ ក.ស.ស

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យ ចុះថ្ងៃទី ២៤ ខែកញ្ញា ឆ្នាំ ១៩៩៣ ស្តីពីការតែងតាំងនាយករដ្ឋមន្ត្រីទី១និង នាយករដ្ឋមន្ត្រីទី២ នៃរាជរដ្ឋាភិបាល
- បានឃើញព្រះរាជក្រឹត្យ ចុះថ្ងៃទី ០១ ខែ វិច្ឆិកា ឆ្នាំ ១៩៩៣ ស្តីពីការតែងតាំងរាជរដ្ឋាភិបាលកម្ពុជា
- បានឃើញព្រះរាជក្រម លេខ ០២ នស ៩៤ ចុះថ្ងៃទី២០ ខែកក្កដា ឆ្នាំ១៩៩៤ ស្តីពីការរៀបចំនិងការប្រព្រឹត្តទៅ នៃគណៈរដ្ឋមន្ត្រី
- បានឃើញព្រះរាជក្រឹត្យ លេខ នស_រកត_១០៩៤_៨៣_ចុះថ្ងៃទី២៤_១០_៩៤ ស្តីពីការកែសម្រួលសមាសភាពរាជរដ្ឋាភិបាល
- បានឃើញព្រះរាជក្រឹត្យ លេខ ជស_រកត_០៨៩៧_១៤៧ ចុះថ្ងៃទី០៧ ខែសីហា ឆ្នាំ១៩៩៧ ស្តីពីការកែសម្រួលសមាសភាពរាជរដ្ឋាភិបាល
- បានឃើញព្រះរាជក្រម នស_រកម_ ០១_៩៦_០៣ ចុះថ្ងៃទី ២៤ ខែ មករា ឆ្នាំ ១៩៩៦ ស្តីពីការបង្កើតក្រសួងសាធារណការនិងដឹកជញ្ជូន
- បានឃើញព្រះរាជក្រមលេខ នស រកម ០១៩៦_១៨ ចុះថ្ងៃទី២៤ ខែ មករា ឆ្នាំ១៩៩៦ស្តីពីការបង្កើតក្រសួងសេដ្ឋកិច្ច និងហិរញ្ញវត្ថុ
- បានឃើញព្រះរាជក្រមលេខ០៦៩៦/០៣ចុះថ្ងៃទី១៧ ខែមិថុនា ឆ្នាំ១៩៩៦ ស្តីពីលក្ខន្តិកៈទូទៅនៃសហគ្រាសសាធារណៈ
- បានឃើញអនុក្រឹត្យលេខ ៤១ អនក្រ.បក ចុះថ្ងៃទី០៦ ខែសីហា ឆ្នាំ១៩៩៧ ស្តីពីការអនុវត្តព្រះរាជក្រមស្តីពីលក្ខន្តិកៈទូទៅនៃសហគ្រាសសាធារណៈ



- តាមសំណើររបស់រដ្ឋមន្ត្រីក្រសួងសាធារណការ និងដឹកជញ្ជូន និងរបស់ក្រសួងសេដ្ឋកិច្ច និង ហិរញ្ញវត្ថុ

សំរេច
ជំពូក១
បទបញ្ញត្តិទូទៅ

មាត្រា ១ ត្រូវបានបង្កើតសហគ្រាសសាធារណៈដែលមានលក្ខណៈជាក្រុមហ៊ុនរដ្ឋឈ្មោះ " កំពង់ផែស្វយ័តក្រុងព្រះ សីហនុ " សរសេរកាត់ (ក.ស.ស) Port Autonome de Sihanoukville (PAS) ដែលស្ថិត ក្រោម អាណាព្យាបាលរបស់ក្រសួង សាធារណការ និងដឹកជញ្ជូន និងក្រោមអាណាព្យាបាល ហិរញ្ញវត្ថុ នៃក្រសួងសេដ្ឋកិច្ច និងហិរញ្ញវត្ថុ ។

- ក.ស.ស មានទីស្នាក់ការនៅ ក្រុងព្រះសីហនុ
- ក.ស.ស គឺជានិតិបុគ្គលមានស្វ័យភាពផ្នែកបច្ចេកទេសផ្នែករដ្ឋបាលនិងផ្នែកហិរញ្ញវត្ថុ។
- ក.ស.ស ត្រូវស្ថិតក្រោមឥទ្ធិពលបទបញ្ញត្តិនៃអនុក្រឹត្យនេះ ហើយនឹងគោរពតាមបទបញ្ញត្តិនៃព្រះ រាជក្រម លេខ ០៦៩៦-០៣ ចុះថ្ងៃទី ១៧ ខែមិថុនា ឆ្នាំ ១៩៩៦ ស្តីពីលក្ខន្តិកៈទូទៅ នៃសហគ្រាស សាធារណៈ ព្រមទាំងបទបញ្ញត្តិនៃច្បាប់ពាណិជ្ជកម្ម ។

មាត្រា ២ ក.ស.ស មានភារកិច្ចធ្វើអាជីវកម្ម សេវាកម្មមូលដ្ឋានលើការងារ :

- កណ្តាលភារកិច្ច នាំនាំវាចេញ-ចូល និងផ្តល់ភស្តុភារដល់នាំវា
- លើកដាក់ផ្ទេរ - ផ្ទុក និងដឹកជញ្ជូនទំនិញ
- ការងារថែរក្សា ស្តុកទំនិញ ឃ្លាំង ទីលាន
- ការងារអភិវឌ្ឍ និងស្តារហេដ្ឋារចនាសម្ព័ន្ធ ក.ស.ស ដែលមាន ដែលត្រូវពង្រីក

មាត្រា ៣ ក.ស.ស មានភារកិច្ច :

- ទទួលខុសត្រូវ និងចាត់ចែងលើការងារការពារសុវត្ថិភាព សន្តិសុខ សណ្តាប់ធ្នាប់ក្នុងតំបន់ គ្រប់គ្រង ។
- ប្រកាន់គោលការណ៍ និងរបៀបកិច្ចការ ដូចគ្នានឹងអាជីវករ ។
- គ្រប់គ្រងដឹកនាំ និងចាត់ចែងសកម្មភាពឱ្យមានប្រសិទ្ធភាព និងមានការរីកចម្រើន ។
- ក្នុងឋានៈជាស្ថាប័នសាធារណៈ ក.ស.ស ទទួលបានរដ្ឋ ឆ្លើយតប និងកាតព្វកិច្ចទាំងឡាយ ដើម្បីបំពេញ បេសកកម្មស្របតាមកម្មវត្ថុរបស់ខ្លួន ។



- មាត្រា ៤** លើកលែងបទបញ្ញត្តិផ្ទុយពីនេះ ក.ស.ស ត្រូវបង់ពន្ធអាករស្របតាមច្បាប់និងបទបញ្ជា ជាធរមាន
- មាត្រា ៥** ដើមទុនដំបូងនៃ ក.ស.ស ត្រូវកំណត់ដោយបញ្ជីតុល្យការដំបូង ដែលបានទទួលការ ឯកភាពពី ក្រសួងសេដ្ឋកិច្ចនិងហិរញ្ញវត្ថុ និងក្រសួងសាធារណការនិងដឹកជញ្ជូន ។
- ពេលដែលអនុក្រឹត្យនេះចូលជាធរមាន ក.ស.ស ត្រូវចាត់ទុកជាម្ចាស់កម្មសិទ្ធិពេញច្បាប់ ជំនួសរដ្ឋ លើទ្រព្យសម្បត្តិទាំងអស់ ដែលបានកត់ត្រាក្នុងបញ្ជីសារពើភ័ណ្ឌ ។
- មាត្រា ៦** បុគ្គលិករបស់ ក.ស.ស ត្រូវស្ថិតនៅក្រោមលក្ខន្តិកៈដោយឡែក ដែលសំរេចដោយ ក្រុមប្រឹក្សា ភិបាល ដោយផ្អែកលើព្រះរាជក្រម ស្តីពីលក្ខន្តិកៈទូទៅនៃសហគ្រាសសាធារណៈ ។ ចាប់ពីពេល ដែលលក្ខន្តិកៈដោយឡែកនេះ ចូលជាធរមានបុគ្គលិករបស់ ក.ស.ស មិនស្ថិតក្នុងក្របខ័ណ្ឌរបស់រដ្ឋ តទៅទៀតទេ ។

ជំពូក ២

ការដឹកនាំ និងការគ្រប់គ្រង

- មាត្រា ៧** ក.ស.ស ត្រូវដឹកនាំដោយក្រុមប្រឹក្សាភិបាល ដែលមានសិទ្ធិយ៉ាងធំទូលាយ ដើម្បីបំពេញការងារក្នុង ក្របខ័ណ្ឌ នៃបទបញ្ញត្តិនៃអនុក្រឹត្យនេះ និងបទបញ្ជាផ្ទៃក្នុងរបស់ខ្លួន ។
- ក្រុមប្រឹក្សាភិបាលមានសមាសភាពដូចខាងក្រោម ៖
- | | |
|--|-----------------------------|
| - តំណាងក្រសួងសាធារណការ និងដឹកជញ្ជូន | ១ រូប ជាប្រធាន |
| - តំណាងទីស្តីការគណៈរដ្ឋមន្ត្រី | ១ រូប ជាសមាជិក |
| - តំណាងក្រសួងសេដ្ឋកិច្ច និងហិរញ្ញវត្ថុ | ១ រូប ជាសមាជិក |
| - តំណាងអាជ្ញាធរក្រុងព្រះសីហនុ | ១ រូប ជាសមាជិក |
| - តំណាងក្រសួងពាណិជ្ជកម្ម | ១ រូប ជាសមាជិក |
| - តំណាងនិយោជិករបស់ ក.ស.ស | ១ រូប ជាសមាជិកស្វ័យប្រវត្តិ |
| - អគ្គនាយក ក.ស.ស | ១ រូប ជាសមាជិក |

- មាត្រា ៨** សមាជិកក្រុមប្រឹក្សាភិបាល ត្រូវជ្រើសរើសក្នុងចំណោមមន្ត្រីសកម្ម ធ្លាប់បានបំពេញការងារ យ៉ាង តិច០៥ (ប្រាំ) ឆ្នាំ ឬជាតិសម្បជន ដែលមានអាយុមិនលើសពី ៦៥ ឆ្នាំ និងមានបទពិសោធន៍ ការងារគ្រប់គ្រាន់ ព្រមទាំងមានជំនាញខ្ពស់ក្នុងវិស័យសេដ្ឋកិច្ច វិទ្យាសាស្ត្រ ឬនីតិសាស្ត្រដែល មាន សញ្ជាតិខ្មែរ និងពុំដែលទទួលបានទណ្ឌកម្ម ព្រហ្មទណ្ឌកិច្ចធ្ងន់ ពីតុលាការឡើយ ។



- សមាជិកក្រុមប្រឹក្សាភិបាល ត្រូវតែងតាំងដោយ អនុក្រឹត្យសំរាប់អាណត្តិ ៣ឆ្នាំ ។ អាណត្តិនេះ អាចបញ្ចប់បានគ្រប់ពេលវេលា និងអាចបន្តទៀតបាន ដោយអនុក្រឹត្យតាមសំណើ របស់ក្រសួង ឬ អាជ្ញាធរដែលខ្លួនតំណាងឱ្យ ។
- តំណាងនិយោជិត ត្រូវជ្រើសរើសដោយបោះឆ្នោត ក្នុងចំណោមនិយោជិត ក.ស.ស ។

មាត្រា ៩

ក្រុមប្រឹក្សាភិបាលមានសិទ្ធិពេញលេញ ដើម្បីសំរេចក្នុងនាមនៃ ក.ស.ស ក្នុងការរៀបចំលិខិតស្នាម រាល់ឯកសារផ្សេងៗ ទាក់ទងនឹងកម្មវត្ថុរបស់សហគ្រាស ស្របតាមច្បាប់ជាធរមាន មានជាអាទិ៍ :

- ១- ផ្តល់ការយល់ព្រមលើគំរោងសហគ្រាស ដូចមានចែងក្នុងមាត្រា ១៨ នៃអនុក្រឹត្យនេះ ។
- ២- វាយតម្លៃរៀងរាល់ពេល នូវលទ្ធផលដែលបានគ្រោងទុក ព្រមទាំងចាត់វិធានការ ដើម្បីកែសំរួល ឱ្យបានសមស្របតាមសភាពការណ៍ ។
- ៣- ផ្តល់ការយល់ព្រមលើតុល្យការ និងគណនីប្រចាំឆ្នាំ និងរបាយការណ៍សកម្មភាពរបស់ ក.ស.ស ។
- ៤- សំរេច តាមសំណើរបស់អគ្គនាយក នូវចនាសម្ព័ន្ធ និងបទបញ្ជាផ្ទៃក្នុងរបស់សហគ្រាស ព្រម ទាំងលក្ខន្តិកៈនិងកាំប្រាក់បៀវត្ស ប្រាក់រង្វាន់ ប្រាក់ឧបត្ថម្ភផ្សេងៗ សំរាប់បុគ្គលិកដោយ អនុលោម តាមច្បាប់ និងបទបញ្ញត្តិទាំងឡាយជាធរមាន ។
- ៥- ផ្តល់ការយល់ព្រមលើកិច្ចសន្យា និងអនុសញ្ញាដែល ក.ស.ស ជាភាគីស្របតាមលក្ខខណ្ឌនិងបែប បទដូចមានគ្រោង ក្នុងបទបញ្ជាជាធរមាន ស្តីពីកិច្ចសន្យានិងអនុសញ្ញា ដែលចុះដោយ សហគ្រាសសាធារណៈ ។
- ៦- សំរេចបង្កើត បើក ឬបិទ ការិយាល័យ និងទីភ្នាក់ងារគ្រប់ទីកន្លែងរបស់ ក.ស.ស តាមការ វិនិច្ឆ័យរបស់ខ្លួន ។
- ៧- កំណត់លើតំលៃឈ្នួលពាក់ព័ន្ធនឹងការធ្វើអាជីវកម្ម សេវាកម្ម លើកំពង់ផែ ។

មាត្រា ១០:

ក្រុមប្រឹក្សាភិបាល បើកអង្គប្រជុំគ្រប់ពេល អាស្រ័យដោយអត្ថប្រយោជន៍នៃសហគ្រាសតាមការអញ្ជើញ របស់ប្រធាន ឬតាមសំណើនៃសមាជិកដែលមានបួននាក់យ៉ាងតិច ក្នុងចំណោមសមាជិកទាំងអស់ ។
 ទោះជាយ៉ាងណាក៏ដោយក្រុមប្រឹក្សាភិបាលត្រូវធ្វើការប្រជុំយ៉ាងតិច ១ដងក្នុងរយៈពេល ៣ខែ។
 ករណីប្រធានមានធុរៈ ត្រូវជ្រើសរើសសមាជិកណាម្នាក់ ដែលមានវ័យចំណាស់ជាងគេ ដើម្បី ដឹកនាំការប្រជុំ ។

ក្រុមប្រឹក្សាភិបាលត្រូវពិភាក្សាលើបញ្ហាទាំងឡាយ ដែលស្ថិតក្នុងក្របខ័ណ្ឌរបស់ខ្លួន ។
 របៀបវារៈនៃការប្រជុំ ព្រមទាំងឯកសារទាក់ទងទាំងឡាយ ត្រូវផ្ញើជូនសមាជិកក្រុមប្រឹក្សាភិបាល គ្រប់រូប និងមន្ត្រីត្រួតពិនិត្យរដ្ឋ ឱ្យបានយ៉ាងតិច ១០ថ្ងៃ មុនពេលបើកអង្គប្រជុំ ។

- កិច្ចប្រជុំរបស់ក្រុមប្រឹក្សាភិបាល អាចប្រព្រឹត្តទៅបានលុះណាតែមានវត្តមានសមាជិក យ៉ាងតិច ពាក់កណ្តាល ។ បើសិនជាមិនគ្រប់គ្នាទេ ការប្រជុំត្រូវលើកទៅ ១៥ ថ្ងៃក្រោយទៀត ដើម្បី



ពិភាក្សាឡើងវិញ លើបញ្ហាតាមរបៀបវារៈដដែល ។ កិច្ចប្រជុំលើកក្រោយនេះ ពុំបាច់ទាមទារ ភារកិច្ចទេ ។

- សេចក្តីសម្រេចទាំងឡាយរបស់ក្រុមប្រឹក្សាភិបាលអាចយកជាការបាន លុះត្រាតែមានការ អនុម័ត ដោយសំឡេងភាគច្រើន នៃសមាជិកអង្គប្រជុំ ។ បើសិនជាការចែកសំឡេង មានចំនួនស្មើគ្នា សំឡេងរបស់ប្រធាន ត្រូវចាត់ទុកជាឧត្តមភាព ។

មាត្រា ១១ សេចក្តីសម្រេចនៃក្រុមប្រឹក្សាភិបាល ត្រូវកត់ត្រាក្នុងកំណត់ហេតុមួយ ដែលត្រូវបញ្ជូនទៅ អាជ្ញាធរ អាណាព្យាបាល ទៅសមាជិកក្រុមប្រឹក្សាភិបាលម្នាក់ៗ និងទៅមន្ត្រីត្រួតពិនិត្យរដ្ឋ ព្រមទាំងស្ថាប័ន ដ៏ ទៃទៀត ដែលមានចែងក្នុងមាត្រា ២៤ នៃអនុក្រឹត្យនេះ ក្នុងរវាង ១៥ ថ្ងៃយ៉ាងយូរចាប់ពីថ្ងៃប្រជុំ ។ កំណត់ហេតុដើម ត្រូវមានចុះហត្ថលេខាដោយប្រធាននៃអង្គប្រជុំ និងសមាជិកក្រុមប្រឹក្សាភិបាលណា ម្នាក់ ដែលមានវត្តមានក្នុងកិច្ចប្រជុំពេលមុននោះ ។

មាត្រា ១២ អគ្គនាយកមានភារកិច្ច ជាអ្នកគ្រប់គ្រងជាប្រក្រតីនៃ គ.ស.ស និងត្រូវបានតែងតាំងសំរាប់ អាណត្តិ ៣ ឆ្នាំ ដោយអនុក្រឹត្យ តាមសំណើរបស់ក្រសួងអាណាព្យាបាល ។

មាត្រា ១៣ ក្រុមប្រឹក្សាភិបាល ត្រូវប្រគល់ជូនអគ្គនាយកនូវអំណាចចាំបាច់ សំរាប់ដំណើរការប្រចាំថ្ងៃ ដើម្បីមាន លទ្ធភាពគ្រប់គ្រាន់ សំរាប់ដឹកនាំសហគ្រាសស្របតាមច្បាប់ និងការណែនាំរបស់ក្រុមប្រឹក្សាភិបាល ។

ក្នុងក្របខ័ណ្ឌនេះអគ្គនាយកត្រូវ ៖

១- រៀបចំឯកសារទាំងឡាយ ដើម្បីដាក់ជូនក្រុមប្រឹក្សាភិបាល ចាត់ចែងអនុវត្តរាល់សេចក្តីសម្រេច របស់ ក្រុមប្រឹក្សាភិបាល ។ តាមតំណាក់កាលនីមួយៗ អគ្គនាយកត្រូវរាយការណ៍ជូន ក្រុមប្រឹក្សា ភិបាល អំពីសកម្មភាពរបស់ គ.ស.ស ។

២- ទទួលដឹកនាំ គ.ស.ស លើផ្នែករដ្ឋបាល បច្ចេកទេស អាជីវកម្ម និងហិរញ្ញវត្ថុ ។

៣- តំណាងឱ្យ គ.ស.ស ចំពោះមុខតុលាការទាំងឡាយ ក្នុងការបំពេញលិខិតស្នាមស៊ីវិលរដ្ឋបាល ឬលិខិតតុលាការក្នុងក្របខ័ណ្ឌច្បាប់ និងការសម្រេចរបស់ក្រុមប្រឹក្សាភិបាល ។

៤- មានសិទ្ធិជ្រើសរើស តែងតាំង ដកហូតដំណែង ឬបញ្ឈប់ការងារ និងមានសិទ្ធិបញ្ជាត្រួតត្រា បណ្តាភ្នាក់ងារ ឬមន្ត្រីគ្រប់រូបដែលជានិយោជិតរបស់ គ.ស.ស ដោយអនុវត្តតាម (លក្ខន្តិកៈ បុគ្គលិក) ឬច្បាប់ជាធរមាន និងតាមការសម្រេចរបស់ក្រុមប្រឹក្សាភិបាល ។

៥- មានសិទ្ធិផ្ទេរអំណាចមួយភាគ ឬទាំងអស់ រួមទាំងការផ្ទេរសិទ្ធិចុះហត្ថលេខាទៅមន្ត្រី ដែលនៅ ក្រោមឱវាទស្របតាមលក្ខខណ្ឌដែលបានកំណត់ដោយក្រុមប្រឹក្សាភិបាល ។

តំណាងឱ្យ គ.ស.ស ចំពោះមុខតុលាការ និងសាលាជំនុំជម្រះត្រូវបានជាន់ថ្នាក់ ក្នុងករណី ចោទប្រកាន់ឥរិយាបថ គ.ស.ស និងការប្តឹងជំទាស់ផ្សេងៗ ។



មាត្រា ១៤ លោកការបស់ក្រុមប្រឹក្សាភិបាល និងប្រាក់បំណាច់ របស់អគ្គនាយកត្រូវកំណត់ដោយ ក្រសួងអាណាព្យាបាល និងក្រសួងសេដ្ឋកិច្ច និង ហិរញ្ញវត្ថុ តាមសំណើរបស់ក្រុម ប្រឹក្សាភិបាល ។

មាត្រា ១៥ ការចុះ និងការអនុវត្តកិច្ចសន្យាដោយ ក.ស.ស ត្រូវគោរពតាមបែបបទ និងនីតិវិធីដែល កំណត់ដោយច្បាប់ជាធរមាន ។

ជំពូក ៣

ការគ្រប់គ្រងហិរញ្ញវត្ថុ

មាត្រា ១៦ ក.ស.ស កាន់កាប់គណនេយ្យរបស់ខ្លួន ឱ្យបានសមស្របតាមបទបញ្ជាគណនេយ្យកម្ពុជា និងតាម វិធាននៃគណនេយ្យ ដែលគេទទួលស្គាល់ជាទូទៅ ។

ការិយបរិច្ឆេទគណនេយ្យ ចាប់ផ្តើមពីថ្ងៃ០១ ខែមករា ហើយបញ្ចប់នៅថ្ងៃ៣១ ខែធ្នូ នៃ ឆ្នាំដដែល ។

តុល្យការ និងគណនីគ្រប់គ្រងត្រូវកំណត់ដោយក្រុមប្រឹក្សាភិបាល មុនថ្ងៃ៣០ ខែមិនា នៃឆ្នាំ បន្ទាប់ឆ្នាំបិទការិយបរិច្ឆេទ ឈរលើរបាយការណ៍នៃគណនេយ្យករជំនាញម្នាក់ ដែលមានមុខងារជា ស្នងការគណនី ។

តុល្យការនិងគណនីគ្រប់គ្រង ព្រមទាំងរបាយការណ៍របស់ស្នងការគណនី ត្រូវដាក់សុំការយល់ ព្រម ពីក្រសួងសេដ្ឋកិច្ច និងហិរញ្ញវត្ថុ ក្នុងអំឡុងពេលមិនលើសពី ១៥ ថ្ងៃ រាប់ពីថ្ងៃ ដែលក្រុម ប្រឹក្សាភិបាល បានពិនិត្យឯកសារទាំងឡាយ ។ ឯកសារទាំងនេះ ត្រូវបញ្ជូនទៅក្រសួងអាណា ព្យាបាលផងដែរ ដើម្បីសុំមតិទៅតាមលក្ខខណ្ឌដែលមានចែងក្នុងមាត្រា ១៦ នៃច្បាប់ ស្តីពីលក្ខន្តិកៈ នៃសហគ្រាសសាធារណៈ ។

មាត្រា ១៧ -ស្នងការគណនី ត្រូវបានតែងតាំងដោយប្រកាសរបស់រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុសំរាប់ អាណត្តិបិទការិយបរិច្ឆេទ ។ អាណត្តិនេះអាចបន្តទៀតបានតាមសំណើ របស់ក្រុមប្រឹក្សាភិបាល ។

-ប្រាក់បំណាច់សំរាប់ស្នងការគណនី ត្រូវកំណត់ដោយក្រុមប្រឹក្សាភិបាល និងត្រូវចំណាយក្នុងជំពូកបន្ទុក អាជីវកម្មរបស់ ក.ស.ស ។

- ស្នងការគណនី ត្រូវធ្វើរបាយការណ៍ដើម្បីបញ្ជាក់គណនីប្រចាំឆ្នាំ នៃការិយបរិច្ឆេទមានភាពស្មោះត្រង់ និងត្រឹមត្រូវល្អ ហើយឆ្លុះបញ្ចាំងអំពីភាពពិតប្រាកដនៃស្ថានភាពហិរញ្ញវត្ថុរបស់ ក.ស.ស ។



- បេសកកម្មរបស់ស្តង់ការគណនី អនុលោមតាមបទបញ្ញត្តិ នៃអនុក្រឹត្យលេខ ៩២ អ.ន-ក្រ.ប.ក ចុះថ្ងៃទី០៦ ខែសីហា ឆ្នាំ១៩៩៧ ស្តីពីស្តង់ការគណនីនៃសហគ្រាសសាធារណៈ ។
- ស្តង់ការគណនីអាចចូលរួមប្រជុំជាមួយក្រុមប្រឹក្សាភិបាលបាន តាមការអញ្ជើញរបស់ ប្រធានក្រុមប្រឹក្សាភិបាល ។

✕ **មាត្រា១៨** រៀងរាល់ឆ្នាំ មុនថ្ងៃ ៣០ ខែកញ្ញា ក្រុមប្រឹក្សាភិបាល ត្រូវផ្តល់ការយល់ព្រមលើគំរោងសហគ្រាសប្រចាំឆ្នាំ តាមសំណើរបស់អគ្គនាយក ហើយបញ្ជូនគំរោងនេះដើម្បីសុំការអនុម័ត ពីរដ្ឋមន្ត្រីក្រសួងអាណាព្យាបាល និងរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ ។

គំរោងប្រចាំឆ្នាំត្រូវបញ្ជាក់នូវ ៖

- ១- កម្មវិធីវិនិយោគ ព្រមទាំងហិរញ្ញប្បទានបំរុង សំរាប់សំរេចកម្មវិធីវិនិយោគនេះ ។
- ២- ថវិកាសំរាប់ដំណើរការនៃសហគ្រាស ។
- ៣- តម្លៃឈ្នួលលើកដាក់ប្រគល់ ដីកជំរុញ និងតម្លៃឈ្នួលសេវាធារាវាចរណ៍ ពន្ធនៃស្តុកឃ្លាំង ។
- ៤- លក្ខណវិនិច្ឆ័យ សំរាប់វាស់វែងលទ្ធផលសេដ្ឋកិច្ច និង ហិរញ្ញវត្ថុរបស់ ក.ស.ស ។

មាត្រា១៩ - ធនធាននៃ ក.ស.ស ជាអាទិមាន ៖

- ប្រាក់ដើមទុនដែលរដ្ឋផ្តល់ឱ្យ (តុល្យការដំបូង នៅពេលបង្កើត)
- ប្រាក់ចំណូលផ្សេងៗ គ្រប់ប្រភេទ បានមកពីសកម្មភាពរបស់សហគ្រាស ។
- ប្រាក់បានមកពីការលក់ ឬការជួលចលនវត្ថុ និងអចលនវត្ថុរបស់ ក.ស.ស ។
- ប្រាក់ខ្ចីបុរេ និងប្រាក់អំណោយផ្សេងៗ ។

មាត្រា២០ ចំណាយនៃ ក.ស.ស រួមមាន ៖

- ចំណាយប្រក្រតីសំរាប់ដំណើរការ
- ចំណាយវិនិយោគ
- សងបំណុល
- ចំណាយផ្សេងៗ

មាត្រា២១ ក.ស.ស អាចមានគណនីចរន្ត ក្នុងធនាគារពាណិជ្ជកម្មផ្សេងៗ ហើយប្រើប្រាស់គណនីនេះសំរាប់តម្រូវការរបស់ខ្លួន ។

មាត្រា២២ ជារៀងរាល់ឆ្នាំ ក្រោយពីមានការសំរេច ពីរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ប្រាក់ចំណេញដែល ក.ស.ស ទទួលបាន ក្រោយពីការទូទាត់ស្របតាមវិធានការគណនេយ្យ ដែលគេទទួលស្គាល់ ជាទូទៅត្រូវបញ្ចូលទៅក្នុងគណនីមូលនិធិបំរុងហិរញ្ញវត្ថុរបស់ ក.ស.ស ។



មាត្រា ២៣ ការខ្ចីបុណ្យរយៈពេលមធ្យម ឬវែង សំរាប់ប្រើប្រាស់ក្នុងការវិនិយោគ ត្រូវមានការយល់ព្រមពី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុជាមុន ។

ជំពូក ៤

ការទំនាក់ទំនងជាមួយរដ្ឋ

មាត្រា ២៤ : រយៈពេល ១៥ ថ្ងៃ យ៉ាងយូរបំផុត ក្រោយពីការអនុម័តរបស់ក្រុមប្រឹក្សាភិបាល **ក.ស.ស** ត្រូវធ្វើជូន រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងអាណាព្យាបាល និងរដ្ឋមន្ត្រី ក្រសួង សេដ្ឋកិច្ច និងហិរញ្ញវត្ថុ នូវឯកសារដូចខាងក្រោមនេះ ៖

- កំណត់ហេតុប្រជុំនៃក្រុមប្រឹក្សាភិបាល
- គំរោងសហគ្រាស (ដូចមានចែងក្នុងមាត្រា ១៨)
- របាយការណ៍ស្តីពីសកម្មភាព-តុល្យការ និងគណនីគ្រប់គ្រងទាំងឡាយរបស់ **ក.ស.ស**
- របាយការណ៍របស់ស្នងការគណនី ។

មាត្រា ២៥ ត្រូវបានដាក់ឱ្យនៅអម **ក.ស.ស** នូវមន្ត្រីត្រួតពិនិត្យរដ្ឋម្នាក់ ដែលត្រូវតែងតាំងដោយ អនុក្រឹត្យ តាមសំណើរបស់រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។ មន្ត្រីត្រួតពិនិត្យរដ្ឋ មានសិទ្ធិចូលរួមគ្រប់ កិច្ចប្រជុំរបស់ក្រុមប្រឹក្សាភិបាល ហើយអាចផ្តល់យោបល់លើគ្រប់ចំណុចនៃរបៀបវារៈតែពុំមាន សំឡេងអនុម័តឡើយ ។ មន្ត្រីត្រួតពិនិត្យរដ្ឋត្រូវបំពេញបេសកកម្ម ដោយអនុលោមតាម បទបញ្ញត្តិ នៃមាត្រាទី ២០ ទៅ ២៥ នៃព្រះរាជក្រមលេខ ជស_រកម_០៦៩៦/០៣ ចុះថ្ងៃទី១ ខែមិថុនា ឆ្នាំ១៩៩៦ ស្តីពីលក្ខន្តិកៈទូទៅនៃ សហគ្រាសសាធារណៈ ។

មាត្រា ២៦ **ក.ស.ស** មានសិទ្ធិផ្អាកការងារ ចំពោះអតិថិជន ឬឯកជនណាមួយ ដែលពុំព្រមបង់ប្រាក់ថ្លៃ ឈ្នួលផ្សេងៗ តាមកិច្ចសន្យា និងកិច្ចព្រមព្រៀង ។

ជំពូក ៥

រចនាសម្ព័ន្ធគ្រឹក្សាភិបាល

មាត្រា ២៧ បទបញ្ញត្តិទាំងឡាយ ដែលផ្ទុយនឹងអនុក្រឹត្យនេះត្រូវចាត់ទុកជានិរាករណ៍ ។ សហរដ្ឋមន្ត្រីទទួល បន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសាធារណការនិងដឹកជញ្ជូន រដ្ឋមន្ត្រីក្រសួងសេដ្ឋកិច្ច និង



ហិរញ្ញវត្ថុ រដ្ឋមន្ត្រីក្រសួងពាណិជ្ជកម្ម អភិបាលក្រុងព្រះសីហនុ អគ្គនាយកកំពង់ផែក្រុងព្រះសីហនុ
ត្រូវអនុវត្តនូវអនុក្រឹត្យនេះ ។

មាត្រា ២៨ អនុក្រឹត្យនេះ ចូលជាបទបញ្ញត្តិ ចាប់ពីថ្ងៃចុះហត្ថលេខាតទៅ ។

រាជធានីភ្នំពេញ ថ្ងៃទី១៧ ខែ កក្កដា ឆ្នាំ ១៩៩៨

នាយករដ្ឋមន្ត្រីទី១



អ៊ុន

ហួត

នាយករដ្ឋមន្ត្រីទី២



ហ៊ុន

សែន




បានជំរាបជូន

ឯកឧត្តមនាយករដ្ឋមន្ត្រីទី១

សម្តេចនាយករដ្ឋមន្ត្រីទី២

ជ. រដ្ឋមន្ត្រីក្រសួង
សាធារណការនិងដឹកជញ្ជូន
រដ្ឋលេខាធិការ



ត្រាំ អ៊ុនស៊ីក

ទេសរដ្ឋមន្ត្រីនិងជារដ្ឋមន្ត្រីក្រសួង
សេដ្ឋកិច្ចនិងហិរញ្ញវត្ថុ



គាត ឈន់

កន្លែងទទួល

- ខុទ្ទកាល័យព្រះមហាក្សត្រ
- អគ្គលេខាធិការដ្ឋានរដ្ឋសភា
- អគ្គលេខាធិការដ្ឋានព្រះបរមរាជវាំង
- ខុទ្ទកាល័យឯកឧត្តមនាយករដ្ឋមន្ត្រីទី១
- ខុទ្ទកាល័យសម្តេចនាយករដ្ឋមន្ត្រីទី២
- ដូចមាត្រា ២៧
- ឯកសារ - កាលប្បវត្តិ